

खीर जो खीरू

अचो त अजु हिक आखाणीअ वारो सबकु पढ़ूं। आखाणीअ जो नालो आहे 'खीर जो खीरू- पाणीअ जो पाणी'। असां खे हमेशह हरहिकु कमु सचाई ऐं ईमानदारीअ सां करणु घुरिजे। ग़लत कमु करण जो नतीजो ग़लत थींदो आहे। इहा सिखिया असां हिन आखाणीअ मां पिराईदासीं। बसि, तैयार थी वजो। आखाणी बुधो, आखाणी समुझो ऐं आखाणीअ मां कुझु सिखो।



सिखण जा नतीजा

हिन सबकु खे पढ़ण खां पोइ शागिर्द-

- ईमानदारीअ वारो गुण सिखनि था।
- 'जहिडी करिणी, तहिडी भरिणी' इहो समुझनि था।
- कहाणीअ बाबत पंहिंजे साथियुनि सां ग़ालिह बोलिह कनि था।




8.1 बुनियादी सबकु

हाणे अचो त हीउ सबकु ध्यान सां पढ़ूं ऐं समुझूं-

धने खे टे गायूं हुयूं, जिनि जो खीरू विकिणी पेटु पालींदो हो। धनो ईमानदार कीन हो। हू खीर में पाणी विझंदो हो; अधु खीरू त अधु पाणी। धनो पंहिंजो खीरू अलबति सस्तो विकिणंदो हो, इन करे खीरू विकामी वेंदो होसि। पर ग़ाहक चवंदा हुअसि त "धना! तूं खीर में पाणी थो गड़ीं। तुंहिंजे खीर मां बारनि खे सघ सतु थिए ई कोन थो। बाजे जुकाम थो थिए त बाजे पेट जी तकलीफ़।"

धनो कूड़ा कसम खणी चवंदो हो- “खीरु निजु थो ड्रियां।” थोरे वक्त में धने घणा पैसा कमाया। हू डाढो खुशि थियो। ख्याल कयाई त हाणे हिक नई ढगी वठंदुसि। पोइ खीरु वधंदो। कमाई बि चडी थींदी। नेठि भरियो भागियो थींदुसि। गांयुनि जो वथाणु रखंदुसि। नई जाइ जोड़ींदुसि। इहे पह पचाए, रुपया कपड़े टुकर में ब्रधी गांइ खरीद करण लाइ भरि वारे गोठ डांहुं रवानो थियो। रस्ते में हिकु दरियाहु थे वहियो। धने वीचारु कयो त नदीअ में सनानु करण सां मौज ईंदी आहे, सनानु करे पोइ थो अगिते वजां। धनो कपड़ा लाहे, ब्राहिरि किनारे ते रखी, दरियाह में घिड़ियो।




भरिसां वण ते हिकु भोलिड़ो वेठो हो। भोलिड़ा हरकती थींदा आहिनि। उन भोलिड़े खे बि हरकत जो वझु मिलियो। हेठि लही आयो। धने जा कपड़ा हेठि-मथे कयाई त रुपयनि जी हड़ खोले, हिकु रुपयो दरियाह में उछिलाईंदो वियो ऐं हिकु ब्राहिरि पट ते। धने इहो रंगु ड्रिठो त हिरास में भरिजी वियो। नदीअ मां ब्राहिरि निकिरी आयो। हुन भोलिड़े खे घणो ई लीलायो ऐं डेज्जारियो, पर भोलिड़ो बाजु न आयो। हू रुपया उछिलाईंदो रहियो।

इतिफाक सां उन वक्ति हिकु मुसाफिर अची उतां लंघियो। धने खे हिरास ऐं डुख में भरियलु ड्रिसी चयाई, “भाई! भोलिड़ो त अजीब किस्म जो खेलु करे रहियो आहे!” धने शर्मिंदो थी चयो, “भाई! हीउ खेलु नाहे, खीर जो खीरु ऐं पाणीअ जो पाणी आहे।”



मुसाफिर पुछियुसि, “उन जो मतलबु कहिड़ो?”

धने जवाबु डिनो,
“गाल्हि हीअ आहे त मूं खीर
में अधो-अधु पाणी गडे रुपया
बचाया हुआ। भोलिड़ो हिकु
रुपयो कढी दरियाह में
उछिलींदो वियो ऐं हिकु रुपयो
पट ते, तां जो हड़ खाली थी
वेई। खीर जी रकम मूं खे रइ
जहिड़ी मिली, बाकी पाणीअ
जी रकम पाणीअ में वेई। मूं
अजायो पंहिंजी पति विजाई।
अगिते खीर में पाणी गडिण
खां तोबह कयमि।”



8.2 अचो त समुझूं



हिन कहाणीअ में हिक सिखिया समायल आहे-जहिड़ी करिणी, तहिड़ी भरिणी। तव्हां डिटो त धानो जेको
खीरु विकणंदो हो, हू खीरु में पाणी मिलाईंदो हो, ईमानदारीअ सां कमु न कंदो हो ऐं कूड़ा कसम बि खाईंदो
हो। हू माणहुनि खे चवंदो हो त मां खीरु में पाणी न मिलाईंदो आहियां। पर आखिर में तव्हां डिटो त कीअं
हिकु बांदरु कुझु सिक्का पाणीअ में फिट्टी कया ऐं कुझ जमीन ते। त इहा थियो खीरु जो खीरु पाणीअ
जो पाणी। हुनखे उहे ई पैसा मिलिया जेके सचे खीर जा हुआ ऐं जेके बईमानीअ सां पैसा कमायाई, हुन
विजाया। असांखे हर कमु ईमानदारी सां करणु घुरिजे।

अचो त इहो बि समुझूं

इस्तलाह ऐं माना-

1. पेटु पालणु - आजीविका कमाइणु
2. पहु पचाइणु - वीचारु करे कुझु तइ करणु
3. हिरास में भरिजणु- डपु थियणु
4. पति विजाइणु- विश्वासु खोहिणु
5. बाज़ न अचणु- संईअ राह ते न अचणु



सबक़ बाबत सुवाल 8.1

हेठियनि मां सही लफ़्ज़ चूंडे ख़ाल भरियो-

(भोलिड़ो, गायूं, कीन, सस्तो)

- (i) हुन वटि टे हुयूं।
- (ii) धनो ईमानदारु हो।
- (iii) हू पंहिंजो खीरु अलबति विकिणंदो हो।
- (iv) वण ते हिकु रहंदो हो।



मशगूलियूं 8.1

- (1) ईमानदारीअ बाबत का बि आखाणी लिखो।
- (2) शागिर्द पंहिंजनि माइटनि खे हीअ कहाणी बुधाए, उन्हनि खां बि हिक अहिड़ी कहाणी बुधंदा।



तक्हीं छा सिखिया

आखाणीअ मां असां सिखियासीं त कडहिं बि बेईमानीअ वारो कमु न करणु घुरिजे। हमेशह सचाईअ सां हलणु घुरिजे। सच में वड्डी ताकत हूंदी आहे। जेको इंसान ग़लत रस्ते ते हलंदो आहे, उन्हीअ खे आखिरि में पक ई भोगिणो पवंदो आहे।



वधीक जाण

हेठियां मिसाल समुझो-

- (1) जहिडी करिणी, तहिडी भरिणी- सुठा कम करण सां सुठो फल मिलंदो।
बुरा कम करण सां बुरा नतीजा मिलंदो।
- (2) जेको पोखिबो, सो लुणिबो- जहिं सां जहिडो वहिंवारु कबो, मोट में असां खे बि सागियो वहिंवारु हासिल थींदो।



सबक़ जे आखिर जा सुवाल

1. हिक सिट में जवाब डियो-

- (i) धनो पेटु कीअं पालींदो हो?
- (ii) धने नई ढगी वठण जो ख्यालु छो कयो?
- (iii) भोलिडे रुपयनि जो छा कयो?

2. जुमिलनि अगियां सही (✓) ऐं ग़लत (X) जी निशानी लगायो-

- (i) धनो कूड़ा कसम खणंदो हो। ()
- (ii) संदसि खीर मां बारनि खे सघ ऐं सतु मिलंदो हो। ()
- (iii) भोलिडे धने जा कपड़ा हेठि मथे कया त रुपयनि जी हड़ हथि आयसि। ()
- (iv) भोलिडो माड़ीअ ते चढ़ी वेठो हो। ()
- (v) धने पछाड़ीअ में तोबह कई। ()

3. कहाणीअ जे आधार ते गोले में डिनल अखरनि मां लफ़्ज़ ठाहियो-



सबक़ बाबत सुवालनि जा जवाब

1. गायूं

2. कीन

3. सस्तो

4. भोलिड़ो



नवां लफ़्ज़

- पेटु पालणु = आजीविका कमाइणु
- पहु पचाइणु = वीचारु करे कुझु तय करणु
- हिरास में भरिजणु = डपु थियणु
- बाज़ न अचणु = सईअ राह ते न अचणु
- पति विजाइणु = विश्वास खोहिणु, नालो ब्रोड़णु
- तोबह करणु = पाप लाइ पशेमानी ज़ाहिर करणु